

Covid Makawp Maga Tsi Prup Ai Ngut H pang Byin Chye Ai Side Effect

Tsawra ai shiga madat nu wa hpunau ni daini na hkamja lam lamang hta gaw Covid makawp maga tsi prup la ngut ai hpang byin chye ai side effect byin ai gaw kaja ai kumla re kun,n kaja ai kumla re kun ngu ai hte seng nna shiga madat n kau mi myit ung ang taw ai lam ni hpe sawk sagawn hkaja lu ai made tsun sang lang garan kachyan ya mayu ai.

Covid makawp maga tsi prup ngut ai hapng masha nkau mi gaw hkum kahtet machyi ai,n kau mi hkum loi lum ai,n kau mi lagaw lata makret ai zawn re ai side effect hkam sha ra chye nga ai. Raitim masha n kau mi hta rai jang makawp maga tsi prup da ai timung hpa laklai ai kumla n hkam sha ra ai ni mung nga ai. Dai majaw side effect hkam sha ra ai masha ni hte hpa mung n byin ai masha ni gaw gara hku shai hkat ai re kun nga nna chye mayu ai ni nga ai zawn n kau mi tsi n kaja ai re kun nga nna myit tsang, ung ang ai ni mung nga nga ai.

Makawp maga tsi a side effect hpe hpa majaw masha shagu n hkam sha ra ai re kun ngu ai lam hpe hkaja yu ai shaloi coronavirus makawp maga tsi hpe lang hte lang rai sawk sagawn chyam maram lam ni atsawm sha galaw ngut ai hpang she htuk shapraw dat ai rai nga ai. Ana hpe makawp maga na hte ana kap hkrum wa ai raitim pyi grai sawng ai hku n byin na matu yaw shada nna galaw htuk shapraw da ai tsi ni rai nga ai. Makawp maga tsi ngu ai a mabyin masa gaw tsi prup ngut ai hpang side effect ngu ai machyi kumla kaji kajaw byin chye ai rai nga ai.

Raitim masha a hkum hkrang gaw langai hte langai a hti htang ninghkap ai hta hkan nna hkam sha ra ai machyi kumla ni shai hkat chye nga ai. Nkau mi hta loi sawng ai hku byin chye nna n kau mi hta gaw nau n sawng ai hku byin chye ai. Kalang lang makawp maga tsi prup ai raitim mi sha tsun sai hte maren hpa laklai ai machyi kumla mung n hkam sha ra ai masha ni mung nga chye ai.Madung gaw hkam jan lu ai hkum chying n gun a hti htang ninghkap ai lam shai hkat ai majaw rai nga ai.

Makawp maga tsi prup ngut ai hpang side effect hkam sha ra ai lam gaw hkum hkrang gaw shinggan kaw na shang wa ai **antigen** ni hte hkrum katut ai lam byin nna hti htang ninghkap ai lam byin wa ai rai nga ai. Dai gaw makawp maga tsi hpe hkum chying n gun ninghkap ai lam masa rai nga ai.Dai majaw mung makawp maga tsi pru da ngut ai hpang machyi ai,puba ai zawn hkam sha ai, lasaw lasa ni machyi ai,lagaw lata ni makret machyi ai, kashung ai lam ni byin chye ai rai nga ai. Makawp maga tsi prup ngut ai hpang masha hkum hkrang a hti htang ninghkap ai hta hkan nna bum ai lam ni mung byin chye ai.Dai gaw makawp maga tsi prup ngut ai hpang byin hkrum chye ai masa lam ni rai nga ai.

Makawp maga tsi prup ai hpang masha shagu hta side effect kaji kajaw gaw byin ai hkrai raitim masha langai hte langai hkam sha ra ai gaw nbung nga ai. Prup hkam ai makawp maga tsi hpan gaw bung ai raitim mi sha tsun sai hte maren hkum hkrang a hti htang ninghkap ai lam nbung ai majaw side effect hkam sha lam mung nbung ai rai nga ai.Asak aprat hte num la hta hkan nna mung side effect byin ai lam shai hkat chye nga ai.

Dai zawn masha langai hte langai hta byin pru wa ai side effect kumla ni nbung ai, masha nkau mi hta gaw hpa nan nbyin re ai shaloi ngai prup hkam ai tsi gaw n kaja ai re kun, n awng ai re kun nga nna myit la chye nga ga ai. Dai hku mung nrai nga ai. Makawp maga tsi prup ngut ai hpang hpa nbyin ai rai tim makawp maga tsi gaw hkum hkrang kata de du shang wa ai hpang ana kanu ni a hpyen kaw na makawp maga ya na matu shi galaw ra ai hpe kaja dik galaw taw na sha rai nga ai. Dai majaw makawp maga tsi prup ngut ai hpang tsi prup awng n awng hpe side effect byin n byin hta hkan nna dawdan n mai nga ai. Tsi awng n awng hpe chye lu na matu gaw antibody jep yu mai ai lam tsun sang lang garan kachyan ya dat ga ai.

Tsawra ai shiga madat nu wa hpunau ni ya aten mungkan ting na tsi hpaji ninghkring ni law law a shakut shaja ai lam a marang e coronavirus ning hkap makawp maga tsi ni hpan law law shapraw da lu sai hte mungkan mungdan shagu na masha law law mung covid makawp maga tsi hpe prup hkam la lu sai rai nga ai. Anhte a Myanmar Mungdan hta mung ya aten buga shara law law hta covid makawp maga tsi hpe prup ya taw sai rai nga ma ai. Dai majaw makawp maga tsi prup hkam la lu na ahkaw ahkang nga ai masha shagu prup da ai gaw kaja na re ngu n gun jaw mayu ai. Raitimung covid makawp maga tsi hte seng nna amy myu nga tsun ai shiga ni a majaw prup hkam la na matu myit ung ang taw ai, myit tsang taw ai masha ni mung law law nga ai hpe mu mada lu ai. Ndai lam hte seng nna kadai e mung n prup n mai ngu shagwi nna prup hkam ai hku nre sha, tinang atsawm n chye na ai majaw myit tsang taw ai rai yang mung, kam ging ai sarawun langai ngai kaw atsawm sha san jahkrup hpaji hpyi la nna, prup hkam yang kaja na n kaja na hpe myit dawdan la ai gaw kaja na re ngu mu mada ai. Mungkan masha yawng covid kap bra ana zinli a hkrit tsang hpa tsin yam kaw na a lawan lawt lu mi ga law.